

ಕೆರೆಯಿಂದ ಹೊರ ಬಂದಾಗ ಅವನ ಮೈ ಮೇಲೆ ಜನಿವಾರ ಇರುವುದನ್ನು ನೋಡಿದ. ನಮ್ಮಜ್ಜ, ಮುತ್ತಜ್ಜರ ಕಾಲದಿಂದಲೂ ನಾವೆಲ್ಲಾ ಸ್ನಾನ, ಧ್ಯಾನ, ಸಂಧ್ಯಾ ವಂದನೆ ಮಾಡುತ್ತಿದ್ದ ಜಾಗದಲ್ಲೇ ಗೊದ್ದೆಯೂ ಧ್ಯಾನ ಮಾಡಲು ಕೂತಿದ್ದಲ್ಲದೆ ನೀರಿಗಿಳಿದು ಅಪವಿತ್ರ ಮಾಡಿದ್ದಾನೆ. ಜನಿವಾರ ಹಾಕಿಕೊಂಡು ನಮ್ಮ ಧರ್ಮಕ್ಕೆ ಅಪಚಾರ ಎಸಗಿದ್ದಾನೆ' ಎಂದರು.

ದಾಸೇಗೌಡ 'ಗೊದ್ದೆ ಮುಂದೆ ಬರ್' ಎಂದು ಕರೆದರು. 'ಯೋನ್ತಾ? ಸ್ವಾಮೇರು ಯೋಳಿದ್ದೆಲ್ಲ ದಿಟವೇನ್? ನೀನ್ಯಾಕ್ ಜನಿವಾರ ಹಾಕ್ಕಂಡಿದ್ದೀಯ? ಎಲ್ಲಿ ಅಂಗಿ ಬಿಚ್ಚು...' ಎಂದರು ವೆಂಕಟಪ್ಪ.

ಸುಮ್ಮನೆ ನಿಂತಿದ್ದ ಗೊದ್ದೆಗೆ ಪಟೇಲರು, 'ಯಾಕ್ ಸುಮ್ಮೆ ನಿಂತಂಡೆ? ಬಿಚ್ಚ ಅಂಗಿಯ...' ಎಂದು ಗದರಿಸಿದರು.

ನಿಧಾನವಾಗಿ ಅಂಗಿ ಗುಂಡಿ ಬಿಚ್ಚತೊಡಗಿದ ಗೊದ್ದೆಯತ್ತ ಜನರ ಗಮನ ಕೇಂದ್ರೀಕೃತವಾಯಿತು. ಅಂಗಿಯನ್ನು ಬಿಚ್ಚಿದಾಗ ಅವನ ಮೈ ಮೇಲೆ ಜನಿವಾರ ಇರುವುದನ್ನು ನೋಡಿ ಎಲ್ಲರೂ ದಿಗ್ಭ್ರಾಂತರಾದರು. ಕರ್ಕಲಿ ಸಹಿತ ಹೆಂಗಸರು ಬಾಯಿ ಮೇಲೆ ಬೆರಳಿಟ್ಟುಕೊಂಡರು.

ವೆಂಕಟಪ್ಪ ಕೇಳಿದರು, 'ಮುಳ್ಳಟ್ಟ ನಿನಗ ಜನಿವಾರ ಹಾಕ್ಕಂಡಿರಾದು ನಿಂಗೆ ಗೊತ್ತಿತ್ತೇನ್?'

ಕೈಕಟ್ಟಿಕೊಂಡು ಐದಾರು ಹೆಜ್ಜೆ ಮುಂದಕ್ಕೆ ಬಂದು ನಿಂತ ಮುಳ್ಳಟ್ಟ 'ಗೊತ್ತಿರ್ಲಿಲ್ಲ ಗೌಡ್, ನಿನ್ನೇಲೆ ಪಂಚಾಯ್ತಿ ಸಾರಾಕಕೆ ಯೋಳವ್ವೆ, ನೀನೇನು ತಪ್ಪು ಮಾಡಿದ್ದೀಯ ಯೋಳು ಅಂತ ಕೇಳ್ತೆ. ಆದ್ರೆ ಬಾಯ್ಲೇ ಬುದ್ಧಿಲ್ಲ. ಇವ್ವು ಜನಿವಾರ ಹಾಕ್ಕಂಡಿರಾದು ನಂಗೆ ಈಗ್ಗೆ ಗೊತ್ತಾಗಿದ್ದು' ಎಂದ.

'ಗೊದ್ದೆ ನಿಂಗೆ ಜನಿವಾರ ಯಾರ್ಲ ಕೊಟ್ಟಿದ್ದು?' ಪಟೇಲರ ಪ್ರಶ್ನೆ.

'ಯಾರೂ ಕೊಡ್ಲಿಲ್ಲ. ರಾಮಸ್ವಾಮೇರು ಕೆರೆತಾವ ಅರಳಿ ಮರಕ್ಕೆ ನೇತಾಕಿದ್ದು. ಅದ ನಾ ಹಾಕ್ಕಂಡೆ'

'ಅದ ನೀನ್ಯಾಕ್ ಹಾಕ್ಕಂಡೆ?'

'ನಾನೂ ಬ್ರಾಹ್ಮಣ ಆಗ್ಲೇಕೂಂತ' ಗೊದ್ದೆ ಮಾತಿಗೆ ಜನರೆಲ್ಲರೂ ಗೊಳ್ಳೆಂದು ನಕ್ಕರು.

'ದನಿನೆ ಬಾಡು ತಿನ್ನೋ ನೀನು ಬ್ರಾಂಭ್ರಾಯ್ತಿಯ?'

ಮತ್ತೆ ಜನ ನಕ್ಕರು.

'ಇಲ್ಲ ಪಟೇಲೈ, ಅವನು ಹುಟ್ಟಾಗ್ಗಿಂದ ಇಲ್ಲಿಗೂಟ ಕೋಳಿ ಮೊಟ್ಟೆನೂ ತಿಂದಿಲ್ಲ' ಎಂದ ಮುಳ್ಳಟ್ಟ.

'ಅತು ತಿಂದಿಲ್ಲ ಅಂತಾನೆ ಇಟ್ಟಳನ. ಅದ್ಬುಡು. ಗೊದ್ದೆ, ಹೊಲೇರ ಜಾತೀಲಿ ಹುಟ್ಟರೋ ನೀನು ಜನಿವಾರ ಹಾಕಬುಟ್ಟಿ ನಿನ್ನ ಬ್ರಾಂಬ್ರು ಅಂತ ಯಾರೂ ಒಪ್ಪಳ್ಳಕ್ಕಿಲ್ಲ. ಜನಿವಾರ ತೆಗ್ಗು ಸ್ವಾಮೇರತ್ತ ತಪ್ಪಾಯ್ತುಂತ ಕೇಳ್' ಅಂದರು ದಾಸೇಗೌಡ.

ಆದರೆ ಗೊದ್ದೆ ಊರ ಹೊರಗಿನ ಮೂರಡಿ ಎತ್ತರದ ಗಡಿ ಗುರುತು ಕಲ್ಲಿನ ಹಾಗೆ ಮಿಸುಕಾಡದೆ ನಿಂತ.

ಪಟೇಲರು ಸಿಟ್ಟಿನಿಂದ, 'ಮುಳ್ಳಟ್ಟ ಅದೇನೋ ಅವ್ವ ಮಕಾ ನೋಡ್ತಾ ನಿಂತಿದ್ದೀಯ. ನೀನೇ ಜನಿವಾರ ತೆಗೀಲಾ' ಎಂದರು. ಮುಳ್ಳಟ್ಟ ಕೈ ಮುಂದು ಮಾಡಿದ. ಆದರೆ ಗೊದ್ದೆ ತನ್ನೆರಡೂ ಕೈಗಳನ್ನು ತನ್ನದೆಗೆ ಕತ್ತರಿಯಂತೆ ಅಡ್ಡ ಇಟ್ಟುಕೊಂಡ. ಕೈಗಳನ್ನು ಬೇರ್ಪಡಿಸಲು ಪ್ರಯತ್ನಪಡುತ್ತಿರುವಂತೆಯೇ, ಗೊದ್ದೆ ಮುಳ್ಳಟ್ಟನಿಂದ ದಿಡಿಸಿಕೊಂಡು ಓಡಿ ಹೋದ.

'ನೋಡ್ ಮುಳ್ಳಟ್ಟ ನೀನು ಇಷ್ಟಕ್ಕೇ ಸುಮ್ಮಾಗಬ್ಯಾಡ. ಅವ್ವ ಮೈ ಮೇಲೆರೋ ಜನಿವಾರನ ತೆಗ್ಗದು ನಿನೆ ಜವಾಬ್ದಾರಿ' ಎಂದರು ಪಟೇಲರು.

ಮುಳ್ಳಟ್ಟ, ಕರ್ಕಲಿ ಗುಡಿಸಿಲಿಗೆ ಬಂದಾಗ ಗೊದ್ದೆ, ಗೋಡೆಗೂಡಿನಲ್ಲಿದ್ದ ದೇವರಿಗಿದುರಾಗಿ ಕುಳಿತು ಧ್ಯಾನ ಮಾಡುತ್ತಿದ್ದ. ಮುಳ್ಳಟ್ಟನಿಗೆ ಏನು ಮಾಡಬೇಕು, ಮಾತನಾಡಬೇಕು ಎಂದು ತೋಚದೆ ಕಂಬಕ್ಕೊರಗಿ ಕುಳಿತುಕೊಂಡ. ಅವನದೇ ಮನಸ್ಸಿತಿಯಲ್ಲಿದ್ದ ಕರ್ಕಲಿ ಅಡುಗೆ ಕೋಣೆ ಹೊಕ್ಕಳು.

ಗೊದ್ದೆ ಶಾಲೆಗೆ ಹೋದಾಗ ಹುಡುಗರು 'ಬ್ರಾಹ್ಮಣ ಬಂದ ಬ್ರಾಹ್ಮಣ ಬಂದ' ಎಂದು ಆಡಿಕೊಂಡರು. ಅದನ್ನು ಕೇಳಿಸಿಕೊಂಡ ಬ್ರಾಹ್ಮಣ ಶಿಕ್ಷಕರೊಬ್ಬರು ಹುಡುಗರನ್ನು ಕೇಳಿದರು.

'ಯಾರನ್ನು ಬ್ರಾಹ್ಮಣ ಬಂದ ಆನ್ನುತ್ತಿದ್ದೀರಿ?'

'ಗೊದ್ದೆಗೆ ಸಾರ'

ಅವನತ್ತ ತಿರುಗಿ ನೋಡಿದ ಅವರು ಅಶ್ಚರ್ಯದಿಂದ 'ಗೊದ್ದೆಗಾ?' ಎಂದರು.

'ಹೂಸಾ, ಅವನು ಬ್ರಾಹ್ಮಣ ಆಗ್ಲೇಕೂಂತ ಜನಿವಾರ ಹಾಕ್ಕಂಡಿದ್ದಾನೆ'.

'ಹೌದಾ?' ಆಗಬಹುದು. ಯಾರು ಬೇಕಾದರೂ ಬ್ರಾಹ್ಮಣರಾಗಬಹುದು. ಸನ್ಯಾಸಿ ಮಠಾಧಿಪತಿಯೂ